

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ trayastrimśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trayastrīṃśaḥ sargaḥ ॥

sītālakṣmaṇasahitasya śrīrāmasya  
duḥkhamagnapaurajanamukhēbhyō vividhā vārtāḥ śrāvaṃ  
śrāvaṃ piturdarśanārthaṃ kaikēyyā bhavanē gamanam

dattvā tu saha vaidēhyā  
brāhmaṇēbhyō dhanam bahu |  
jagmatuḥ pitaram draṣṭuṃ  
sītayā saha rāghavau || 2.33.1 ||

tatō gṛhītē prēśyābhyā -  
maśōbhētāṃ tadāyudhē |  
mālādāmabhirāsaktē  
sītayā samalaṅkṛtē || 2.33.2 ||

tataḥ prāsādaharmyāṇi  
vimānaśikharāṇi ca |  
abhiruhya janaḥ śrīmā -  
nudāsīnō vyalōkayat || 2.33.3 ||

na hi rathyāḥ suśakyantē  
gantum bahujanākulāḥ |

āruhya tasmāt prāsādād  
dīnāḥ paśyanti rāghavam || 2.33.4 ||

padātiṃ sānujaṃ dṛṣṭvā  
sasītaṃ ca janāstadā |  
ūcurbahujanā vācaḥ  
śōkōpahatacētaḥ || 2.33.5 ||

yaṃ yāntamanuyāti sma  
caturaṅgalaṃ mahat |  
tamēkaṃ sītayā sārdha -  
manuyāti sma lakṣmaṇaḥ || 2.33.6 ||

aiśvaryaśya rasajñāḥ san  
kāmanāṃ cākarō mahān |  
nēcchatyēvānṛtaṃ kartuṃ  
vacanaṃ dharmagauravāt || 2.33.7 ||

yā na śakyā purā draṣṭuṃ  
bhūtairākāśagairapi |  
tāmadya sītāṃ paśyanti  
rājamārgagatā janāḥ || 2.33.8 ||

aṅgarāgōcitāṃ sītāṃ  
raktacandanasēvinīm |  
varṣamuṣṇaṃ ca śītaṃ ca  
nēśyatyāśu vivarṇatām || 2.33.9 ||

adya nūnaṃ daśarathaḥ  
sattvamāviśya bhāṣatē |

nahi rājā priyaṃ putraṃ  
vivāsayitumarhati || 2.33.10 ||

nirguṇasyāpi putrasya  
kathaṃ syād vinivāsanam |  
kiṃ punaryasya lōkō'yaṃ  
jitō vṛttēna kēvalam || 2.33.11 ||

ānṛśaṃsyamanukrōśaḥ  
śrutaṃ śīlaṃ damaḥ śamaḥ |  
rāghavaṃ śōbhayantyētē  
śaḍguṇāḥ puruṣarṣabham || 2.33.12 ||

tasmāt tasyōpaghātēna  
prajāḥ paramapīḍitāḥ |  
audakānīva sattvāni  
grīṣmē salilasaṅkṣayāt || 2.33.13 ||

pīḍayā pīḍitaṃ sarvaṃ  
jagadasya jagatpatēḥ |  
mūlasyēvōpaghātēna  
vṛkṣaḥ puṣpaphalōpagaḥ || 2.33.14 ||

mūlaṃ hyēṣa manuṣyāṇāṃ  
dharmasārō mahādyutiḥ |  
puṣpaṃ phalaṃ ca patraṃ ca  
śākhāścāsyētarē janāḥ || 2.33.15 ||

tē lakṣmaṇa iva kṣipraṃ  
sapalyaḥ sahabāndhavāḥ |

gacchantamanugacchāmō

yēna gacchati rāghavaḥ || 2.33.16 ||

udyānāni parityajya

kṣētrāṇi ca gṛhāṇi ca |

ēkaduḥkhasukhā rāma -

manugacchāma dhārmikam || 2.33.17 ||

samuddhṛtanidhānāni

paridhvastājirāṇi ca |

upāttadhanadhānyāni

hṛtasārāṇi sarvaśaḥ || 2.33.18 ||

rajasābhyavakīrṇāni

parityaktāni daivataiḥ |

mūṣakaiḥ paridhāvadbhi -

rudbilairāvṛtāni ca || 2.33.19 ||

apētōdakadhūmāni

hīnasammārjanāni ca |

praṇaṣṭabalikarmējyā -

mantrahōmajapāni ca || 2.33.20 ||

duṣkālēnēva bhagnāni

bhinnabhājanavanti ca |

asmattyaktāni kaikēyī

vēśmāni pratipadyatām || 2.33.21 ||

vanaṃ nagaramēvāstu

yēna gacchati rāghavaḥ |

asmābhiśca parityaktaṃ  
puraṃ sampadyatāṃ vanam || 2.33.22 ||

bilāni daṃṣṭriṇaḥ sarvē  
sānūni mṛgapakṣiṇaḥ |  
tyajantvasmadbhayādbhītā  
gajāḥ siṃhā vanānyapi || 2.33.23 ||

asmattyaktaṃ prapadyantu  
sēvyamānaṃ tyajantu ca |  
tṛṇamāṃsaphalādānāṃ  
dēśaṃ vyālamṛgadvijam || 2.33.24 ||

prapadyatāṃ hi kaikēyī  
saputrā saha bāndhavaiḥ |  
rāghavēṇa vayaṃ sarvē  
vanē vatsyāma nirvṛtāḥ || 2.33.25 ||

ityēvaṃ vividhā vācō  
nānājanasamīritāḥ |  
śuśrāva rāghavaḥ śrutvā  
na vicakrē'sya mānasam || 2.33.26 ||

sa tu vēśma punarmātuḥ  
kailāsaśikharaprabham |  
abhicakrāma dharmātmā  
mattamātaṅgavikramaḥ || 2.33.27 ||

vinītavīrapuruṣaṃ  
praviśya tu nṛpālayam |

*dadarśāvasthitaṃ dīnaṃ*

*sumantramavidūrataḥ || 2.33.28 ||*

*pratīkṣamāṇō'bhijanaṃ tadārta -*

*manārtarūpaḥ prahasannivātha |*

*jagāma rāmaḥ pitaraṃ didṛkṣuḥ*

*piturnidēśaṃ vidhivaccikīrṣuḥ || 2.33.29 ||*

*tatpūrvamaikṣvākasutō mahātmā*

*rāmō gamiṣyan nṛpamārtarūpam |*

*vyatiṣṭhata prēkṣya tadā sumantraṃ*

*piturmahātmā pratihāraṇārtham || 2.33.30 ||*

*piturnidēśēna tu dharmavatsalō*

*vanapravēśē kṛtabuddhiniścayaḥ |*

*sa rāghavaḥ prēkṣya sumantramabravī -*

*nnivēdayasvāgamaṃ nṛpāya mē || 2.33.31 ||*

*|| ityārṣē śrīmadrāmāyaṇē vālmikīyē ādikāvye*

*ayōdhyākāṇḍē trayastrimśaḥ sargaḥ ||*